



ዴሞክራሲያ ልዩ ዕትም

መስከረም 2007 ዓ.ም.

ዛሬም መሬት ለአንተ ለአራሹ

በካብ ላይ ብሰራ እባቡ መከራ

በዛፍ ላይ ብሰራ አሞራው መከራ

በምድር ብሰራ እረኛው መከራ

የት ውዬ የት ልደር (ወፍ)

የኢትዮጵያ አርሶ አደሮችና አርብቶ አደሮች የሚደርስባችሁ ጭቆናና ምዝበራ ዛሬም እንደ ትላንቱ እንደቀጠለ ይገኛል። የተለወጠ ወይም ደግሞ የተቀየረ ነገር ቢኖር አንድ ነገር ብቻ ነው። ጨቋኞቻችሁና ረጋጮቻችሁ ከጉልተኛው ሥርአት ጭቃ ሹሞችና ምስለኔዎች ወደ ወታደራዊው ደርግ ጭቃ ሹሞችና ምስለኔዎች ባሁኑ ዘመን ደግሞ ወደ ዘረኛ አምባገነኖች ጭቃ ሹሞችና ምስለኔዎች መቀየራቸው ነው።

አርሶ አደሩ ወገኖችን ስቃይህና መከራህ በብሩት ይሰማናል። የዛሬ 50 ዓመት ግድም በዘመኑ ቀዳማዊ ኃይለ ሥላሴ ዩኒቨርሲቲ ኮሌጅ ተብሎ ይጠራ በነበረው ተቋም ተማሪዎች የነበሩ እንግልትህንና ጉስቁልናህን በመረዳት መሬት መሬት ለአራሹ ሊሰጠው ይገባል በላቡ ያስተማረው ይሟገትለታል! በማለት ያሰሙት መፈክር በመጀመሪያ በአገር አቀፍ ደረጃ የኢትዮጵያ ተማሪዎች እንቅስቃሴ አብይና የእንቅስቃሴው እምብርት ለመሆን የበቃ መሆኑ ቢታወቅም እየዋለ እያደረ አጠቃላይ ለዴሞክራሲ፣ ለፍትህ፣ ለእኩልነትና በአጠቃላይ ለህዝባዊ መንግስት መመስረት የሚደረገው እንቅስቃሴ የማዕዘን ጥያቄ በመሆን እስከ ዛሬ በሀቀኛ የፖለቲካና ህዝባዊ ድርጅቶች ሲስተጋባ ይሰማል።

ይህን ህዝባዊ ጥያቄ ይዘው የተንቀሳቀሱ ተገድለዋል፤ ተቃጥለዋል፤ ታስረው ተገርፈዋል፤ከሀገር ተሰደዋል። በተለያዩ ጊዜያትና ቦታዎች አርሶ አደሮች ባካሄዱት የመብት እንቅስቃሴ በጅምላ ተረሽነዋል፤ታስረው

ተገርፈዋል፤ ጎጂቸው ውስጥ እንዳሉ ተቃጥለዋል፤ ጎተራቸው ተመዝብሯል፤ ከብቶቻቸው ተነድተዋል፤ ሚስቶቻቸውና ሴት ልጆቻቸው ተደፍረዋል፤ ሰብላቸው በማሳ ላይ በአሳት ተቃጥለዋል፤ ወንድ ልጆቻቸው ሲያርሱ ወይ ከብት ሲያግዱ ታፍነው ተወስደዋል። በልማት፣ በሰፈራ ወይም በሌላ ስም ከመኖሪያቸውና ከሚያርሱት መሬት ላይ ካለውዴታቸው ተፈናቅለዋል። ዛሬም በወያኔ የጎሳ ፖለቲካና ለም የእርሻ መሬትን ለድንበር ዘለል የባለድ የእርሻ ኩባንያዎች በመሸጥ በተለያዩ አካባቢዎች አርሶ አደሮች ከገዛ ወንዛቸው ከገዛ አገራቸው እየተፈናቀሉ ነው። ከተቃዋሚዎች ጋር አብራችኋል በሚል በተለያዩ አካባቢዎች በወያኔ ምስለኔዎች እየታሰሩ ይገረፋሉ፤ ሰቆቃ ይፈጸምባቸዋል። እስከ ዛሬ የአንተን ስም እያነሱ ያኔም አሁንም ጥቂት አጉራ ዘለሎች ከበሩ። አንተ ግን በነሱ ጫማ ተረግጠህ ከጉስቁልና አረንቋ መውጣት ተስኖህ መከራህ ከያኔው ብሶብህ አመት ወጥቶ አመት በገባ ቁጥር ኑሮህ ከድጡ ወደ ማጡ እየሆነ በስቃይና በችግር መኖር ግዴታህ ሆነ። በሀገርህ በመንደርህ የዜግነትህን መብት አጥተህ፤ በሰው ልጅነትህ ተፈጥሮ ያጎናጽፈችህና ማንም ሊነሳህ የማይችለውን የመናገር፣ የማሰብ፣ የመምከር የመማከር መብቶችህን ተነፍገህ መኖር ተገደድክ። የምትሻውን፣ የሚበጅህንና የወደድከውን መሪ፣ አስተዳዳሪዎችን፣ ዳኞችን፣ ወዘተ... በኃላፊነት ላይ የማስቀመጥ፣ የማውረድና የማስወገድ መብትህን በወያኔ ተነጠክ።

በአጼ ኃይለ ሥላሴ ዘመንም ሆነ የዛሬ 23 ዓመት የተወገደው የወታደራዊው ደርግ መንግስት በጦርነትም ሆነ በሰላም ወቅት የሀገር አለኝታነትህን፣ የወገን መከታነትህንና የኤኮኖሚ ዋልነትህን ሲዘክሩ ባጅተው አልፈዋል። ዛሬም ወያኔ የሚምለውና የሚገዛቸው በአንተው ስም ነው። ሦስቱም አረመኔ ሥርአቶች ስምህን የፖለቲካ ሥልጣናቸውን ለማራዘሚያ ተጠቀሙበት እንጂ ለአንተ የበጀት ወይ የተረፈህ አንዳች ነገር አልነበረም። ዛሬም ተጨማሪ በደል ደረሰብህ እንጂ ከመርገም ውጪ ቅንጣት ስንኳን በረከት አልተረፈህም። ዛሬ አፍ በፈታህበት ቋንቋ ማንነትህ እየተፈረጀ መድሎ ይጣልባህል። ግፍ ይፈጸምበህል። ሳትወድ በግድ አሳርህን የሚያሳይህ የወያኔና የአባሪዎቹ አባል እንድትሆን ትገደዳለህ። አባልነቱን ከተቃወምክ የእርሻ መሬትህ ይቀነሳል። ውሎ አድሮም ይወሰዳል። የዜግነት መብትህን ማለትም በሀገርህ ላይ አርሰህ፣ ምርትህን ሰብስበህ የመሸጥ የመለወጥ መብትህን ዛሬም እንደ ትላንቱ በጠበንጃ ተገፈህል። ከወታደራዊው ደርግ ሥርአት በከፋ መልኩ ተሸማቀህ በፍርሀትና በመሸበር ለመኖር ተገደህል። ያላመንክበትንና ያልፈቀድከውን እንድትልና እንድትናገር፣ እሺ በጄ እያልክ አንገትህን ደፍተህ እንድትኖር በአምስት ለአንድ በተሰኘው የወያኔ የስለላ መረብ ተጦርንፈህ እንድትኖር ተፈርዶብህ አሳርክንና መከራህን እያየህ ነው።

በገዛ ጎጂህ ስለ መብትህ፣ እየደረሰብህ ባለው ስቃይና መከራ፣ ስለተጫነብህ የማዳበሪያና የምርጥ ዘር ዕዳ፣ ስለታከተህና ስለሰለቸህ በወያኔ ካድሬዎች አታካች ስብሰባ ማውጋትና መምከር እንዳትችል ታግደህል።

ዛሬም ይርበሀል፤ ግና በእጅ ጣት የሚቆጠሩ አርሶ አደሮችና አርብቶ አደሮች ገንዘብ አከማቹ በሚል በጉስቁልና፤ በረሀብና ጥምህ ይሳለቁበሀል። አያትክን፤ አባትክን እያንገበገቡ ደማቸውን ይመጡ የነበሩ ቱህኖች፤ ቅማሎችና ቁንጮች ዛሬም መልካቸውን ብቻ በመቀየር የአንተንና የቤተሰብህን ደም ወግመው ይመጣሉ። በየጊዜው በአካባቢህ የተሾሙብህ ምስለ ወያኔዎች በማያቋርጥ መልኩ ለመንገድ፤ ለምንጭ ማጎልበት፤ በየብሔረ ሰቡ ለተሰየሙት ልማት ድርጅቶች፤ ለተለያዩ የወያኔ ድግሶች፤ ለአባይ ግድብ የግዴታ ውዴታ መዋጮ ትከፍላለህ። ኑሮህ እየመረረ እያንገፈገፈህ በመሄዱ ሞትን ደጋግመህ ትመርጥና ምላጭ መዋጥ ትመኛለህ። በገዛ አገርህ እንደ ባለ አገር የመኖር መብትህን በጠብመንጃ ጉልበት ተገፈሀል።

አንተ ከአያቶችህና ከአባቶችህ የወረሰከው አርበኝነትን፤ አይበገሪነትን፤ ጀግንነትን ነው። አገርህ መንደርህ የወንዝህ ሰዎችና ዘመድ አዝማዶችህ ተከብረውና ታፍረው መኖር የተቻላቸው አባቶችህ አጥንታቸውን ከስክሰው፤ ደማቸውን አፍሰው የኢትዮጵያንና የህዝቧን ጠላቶች በመመከታቸው ብቻ ነው። ከቀየህና ከጎጆህ የሚያፈናቅልህ፤ ለሰው ልጅነትህ ተገቢውን ክብር የሚነፍግህ፤ አንተ እንደፈቀድከው፤ እንዳመንክበት ሳይሆን የገዢዎችን እምነትና አመራር ተቀብለህ ጭጭ ምጭጭ ሳትል አንገትህን ደፍተህ ተገዛ ብሎ የሚያንገላታህና ግፍ የሚውልብህ እሱ ጠላትህ ነው። ጠላት ሁሌ ድንበር ጥሶ የሚመጣ ሳይሆን አጠገብህ ጉያህ ሥርም አለና ነቅተህ ወዳጅና ጠላትህን መለየቱ የግድ ይለሀል። ስለ አንተ በየዘመኑ የተነሱና በአናትህ ላይ የነገሱ አንተ የሀገርህ ኢትዮጵያ የኤኮኖሚ ዋጋታ የኢትዮጵያ ህዝብ የወገንህ አለኝታ መሆንህን እያስረገጡ የሚመሰክሩ ቢሆንም በተግባር ግን ይረግጡሀል፤ ይጨቁኑሀል፤ ይዘርፉሀል፤ ይገርፉሀል፤ ከመሬትህ ከቀየህ ይነቅሉሀል፤ ያስሩሀል፤ በሰቆቃ ያስቃዩሀል፤ ይገድሉሀል፤ ደምህም ደመ ከልብ ሆኖ የቀራል። አገርህ ኢትዮጵያ ድንግል ኢትዮጵያ እንዳልተባለች ሁሉ በዚህ ዘመን ልጆችህ ነን የሚሉ የእናት ጡት ነካሾች ፈልተው ማዕድኗን ዘርፈው ለባዕዳን አሳልፈው በመስጠት እያስበዘበዙ ነው። ይህ ሀብት የጥቂት አጉራ ዘለል ዘረኞች ብቻ ሳይሆን ያንተ የዘጠና ሚሊዮኑ ገበሬም ጭምር ነው። አንተ ግን የደሆች ደሀ፤ የጉስቁሎች ጉስቁል ነህ። ችጋርና ደዌ ይፈራረቁብሀል። አመት ወጥቶ አመት ሲገባ ግብር ይጨምሩብሀል። አንተ ግን የቤተሰብህንና የራስክን ረሀብ የምትከላበት አቅም ተስኖህ የሽማግሌዎችህ አንጀት ብቻ ሳይሆን ያንተም አንጀት በጉርምስናህና በጉልምስናህ ተጨማዶ፤ የሌሊቱን ብርድና ቁሩን የምትከላከልበት ፣ የቀኑን ሀሩርና ቁሩን የምትቋቋምበት፤ የረባ ጨርቅ የለህም። እግሮችህን ከአሜከላ፤ ከእሾህ፤ ከእንቅፋት መከላከያ ከጎማ የሚሰራው የበረባባ ጫማ እንኳ የለህም። ዛሬም መኝታህ መደብ ወይም ቆጥ እላዩ ላይ የምታነጥፈውም ያውም ከተገኘ ቁርበትና ሰሌን ነው። ዛሬም የምታርሰው በመቀናጃ ወይም በሬ ተከራይተህ ነው። ወያኔና አጫፋሪዎቹ ግን አድገሀል፤ በሚሊዮን የሚቆጠር ገንዘብ ይዘሀል እያሉ መራር ስላቅ ይሳለቁበሀል። በመከራህ ቁስል ላይ ጨው ይነሰንሳሉ፤ የመከራህን ቁስል በስንጥር ይጨቁጭቃሉ። መንግስት ቢለዋወጥ ምርጫ የሚሉት የልጆች ጨዋታ

ቢካሄድ የአንተ ህይወት ከምጣዱ ወደ እረመጡ ሄደ እንጂ ቅንጣት የተረፈህ የለም፡፡ ዛሬ ሰላም ስላለ በወታደርነት አንተ ወይም ልጆችህ እየተመለመሉ በጦር ሜዳ እንደማይረገፉ ገዢዎቹ ወያኔዎች በየጊዜው ቢለፈልፉም ከቀየህ ሶማሌ አዝምተዋቸው ጭዳ ሆነው የቀሩ እጅግ በጣም ቡዙ መሆናቸውን ለአንተ ለቀባሪው ማርዳት ነው፡፡

ግብር ትከፍላለህ ግና በዜግነትህ ማግኘት የሚገባህን ተነፍገህል፡፡ በግብረ ሰናይ ድርጅቶች የውሀ ጉድጓድ ቢቆፈርም ወይ ውሀው ደረቀ ወይ ደግሞ የሆነ ብልሽት ደረሰበት ተብሎ እንዲሁ እንደ ሀውልት የተገተረው ብዙ ነው፡፡ በዜግነትህ የሀገርህ መንግስት ንጹህ ውሀ እንድታገኝ የማድረግ ግዴታ ነበረበት፡፡ የወያኔ ዘረኛ መንግስት ጠላትህ ነውና አንተን የሚጎዳ እንጂ የሚረባህን ለማድረግ ለመማሰን ባህርዩ አይደለም፡፡ በመንደርህ ህጻንት ይወለዳሉ ግና ከሚያድጉት በሞት የሚነጠቁት ይበዛሉ፡፡ እናቶች ከወሊድ ጋር በተያያዘ ሰብብ ይታመማሉ፤ ይሰቃያሉ፤ ይሞታሉ፡፡ አንዳንዴ በሽተኛውን ሀኪም ቢያየውም አስፈላጊ ምርመራ የሚካሄድበት እሩቅ በመሆኑ በአብዛኛው በሽተኛው ሳይደርስ ከመንገድ ላይ ያርፋል፡፡ የምርመራው ክፍያም ከአቅምህ በላይ በመሆኑ ወይ ተበድረህና ተለቅተህ ከተመረመርክ በኋላ የመድሀኒት ዋጋ እጅግ ውድ በመሆኑ እያነባህ ወደ ጎጂህ ተመልሰህ የሞትክን ቀጠሮ ትቆጥራለህ፡፡ በሀገርህ የመታከም መብት ቢኖርህም በአምባ ገነኖች ተገፎብህል፡፡ ልጆችህ አንጀት እርቋቸው ከሦስት ሰአት በላይ ተጉዘው ለመማር ስለተሳናቸው ከብቶች እያገዱ በወላጆቻቸው የመሀይምነት እግር ለመተካት ተፈረዱባቸዋል፡፡ ግና በዜግነትህ ልጆችህን የማስተማር ግዴታ የሚወድቀው ከአንተ ግብር በሚሰበስበው በዘረኛው ወያኔ ላይ ነው፡፡

የመሬትን ጉዳይና ጥያቄ አስመልክቶ፤ የኢትዮጵያ ሕዝብ በጠቅላላ፤ አርሶ አደሩም ሆነ አርብቶ አደሩ ደግሞ በተለይ የሚመለከተው ከብዙ ፍርጆች አኳያ ነው፡፡ መሬትን ከሰብልና ከምጣኔ ሀብት ብቻ በመፈረጅ ብቻ አይረካም፡፡ ለመሬት ያለው ዕይታና ፍላጎት፤ ጠቀሜታና አገልግሎት፤ ስብልን በመሰብሰብና እንስሣትን በማርባት ብቻ አይወሰንም፡፡ ለአንተ ለአርሶ አደሩ መሬት፤ የኅልውናህ መገለጫ፤ የማንነትህ መለያ፤ የሰብዕናህ ማስከበሪያ፤ የዜግነትህ ማረጋገጫ፤ የታሪክህና የባህልህ መተርጎሚያም ጭምር መሆኑ ግልጽ ነው፡፡ መሬትና ሀገር፤ ሕዝብና ታሪክ፤ ባህልና ዕምነት፤ ነጻነትና ኅልውናን ተጣምረው የሚያያዙበት በመሆኑ፤ መሬት ለአራሹ የተባለው ሕዝባዊ ጥያቄ፤ እስካሁን ድረስ ሁነኛ መፍትሄ አለማግኘቱ አያስደንቅም፡፡

መሬትን አስመልክቶ፤ የአርሶ አደሩ ጥያቄ፤ ከሥነአዕምሮና ከባህልም ጋር የተያያዘ ነው የሚባለውም፤ መሬትን በባለቤትነትና በርስትነት በመያዝ ብቻ የሚወሰን ባለመሆኑ ጭምር ነው፡፡ አርሶ አደሩ፤ መሬቱን፤ ዘመን ቆጥሮ፤ የዘምድ ግንድ ጠቅሶ፤ የትውልድ ተዋረድ ሀረግን መዝዞ፤ የሀገር ጠርፍና ድንበርን ከልሎ

የሚያይበት አድማስ -ሰፊ የሆነ ቋሚ አመለካከትና ግንዛቤ አለው። ታሪካዊ ኩነቶችን፤ ሃይማኖታዊና ሌሎች ቅዱሳን መካናትን፤ ህያውነታቸው የሚከሰተው፤ በመሬት መከበር ነው። መሬት እንደ ግዑዝ ብቻ ሳይሆን፤ እንደ ዘለዓለማዊ ተቋም (ኢንስቲትዩሽን) የሚቆጠረውም፤ ህያው ከሆነው የሀገሪቱ ነዋሪ ጋር ዘመን በማይሸረውና ዕድሜ ከማያጠወልገው ከትውልድ ትውልድ ከሚሸጋገረው ታሪክ ጋር ስለተቆራኘ ነው። ጦርነት የተካሄደባቸውን ቦታዎችን በመጥቀስ ዝክረ- ታሪኮችን ለማስታወስ፤ መሬት ለያንዳንዱ ኢትዮጵያዊ ዜጋ እንደ መሠረታዊ አፅመ- ርስቱ ይቆጥረዋል። የአያት-ቅድመ አያት፤ የዘር ማንዘር፤ ሁሉ ማመሳከሪያውና ማገናዘቢያውም ጭምር ነው። አባቶቹ የወደቁበት ቦታ እያልክ የምትኮራበት ፤ አያት ቅድመ-አያቱ የተቀበሩበት፤ ልጆቹን አሳድጌ የዳርኩበት እያልክ በሐውልትነት ልትመለከት የምትችለው፤ መሬት በርስትነት ይዞታ ሲያረጋግጥልህ መሆኑ አሌ የሚባለበት አይደለም።

ስለሆነም የአንተ የአርሶ አደሩ ጥያቄ መልስ አላገኘም የሚባለውም፤ ይህን ፈርጆ ብዙ መስተጋብር ግምት ውስጥ በማስገባት ነው። ከሀገሪቱ ሕዝብ ሰማንያ አምስት ከመቶ (85%) የሚገመተው የሚተዳደርው በግብርና ኑሮ በመሆኑ፤ የአርሶ አደሩን መሠረታዊ ጥያቄዎች መፍታትና ሁለንተናዊ ዕይታን ያከተተ የመሬት ፖሊሲ በሥራ መተርጎም አርሶ አደሩ በነፃነቱና በፍላጎቱ የሚመሰርተው ሕዝባዊ መንግሥት ተቀዳሚ ተግባሩ መሆን አለበት የምንለውም በዚሁ ምክንያት ነው። ይህ ስኬታማ ሆኖ ባለመገኘቱ ነው ቀድሞ የነበረውም ሆነ በአሁኑ ወቅት በወያኔ አጋፋሪነት ተግባራዊ ሆኖ የሚታየው የመሬት ፖሊሲ የአንተን የአርሶ አደሩን መሠረታዊ ጥያቄ መመለስ ቀርቶ፤ እንዲያውም በተቃራኒው አንተን እየጎዳ የሚገኘው።

የአርሶ አደሩን መሠረታዊ የመሬት ጥያቄ በማያዳግም መልኩ ለመመለስ እንዲያስችል፤ ኢሕአፓ የራሱ የመሬት ፖሊሲ እንዳለው ተደጋግሞ የተገለጸ ነው። ሰማንያ አምስት ከመቶ (85 %) የሚሆነው የሀገሪቱ ዜጋ በግብርና ተግባር የሚተዳደር በመሆኑ፤ የብሔራዊ ኢኮኖሚው ዓይነታ መሠረቱ እርሻ ነው። ስለሆነም፤ ከማንኛውም ብሔራዊ ፖሊሲ ባላነሰ መንገድ ለመሬት ፖሊሲ የሚሰጠው ክብደት ሚዛኑ የደፋ ይሆናል። የመሬትን ይዞታ ለመለወጥና የአርሶ አደሩን ህይወት ለማሻሻል ከተፈለገ፤ የአርሶ አደሩን መሠረታዊ ጥቅም ማዕከል ያደረገ የመሬት ፖሊሲ አውጥቶ በሥራ መተርጎም አማራጭ አይኖረውም። ይህም ማለት፤ መሬት ለአርሶ አደሩ፤ በግል ባለቤትነት ይዞታ በህግ ሊረጋገጥለት ይገባል ማለት ነው። የመሬት ፖሊሲው ደግሞ በእናውቅልሃለን በሚሉ ጥቂት ምርጦች ሳይሆን ሲቻለው በራሱ ካልተቻለውም እምነቱን በሚጥልባቸው ወኪሎች ሙሉ ተሳትፎ ሊቀየስ የሚገባው መሆኑ ደግሞ ከጥያቄ ሊገባ አይችልም። ለዚህም ነው ኢሕአፓ አርሶ አደሩ መሬቱን የማረስ ብቻ ሳይሆን፤ የመሸጥ- የመለወጥ፤ የማውረስ፤ በዋስትና/ በወለድ አግድ የማስያዝ፤ ሀገ መንግሥታዊ ሙብቱ ሊሆን ይገባል ተብሎ አፅንዖት

በተሞላበት ሁኔታ ሲገልጽ የቆየውና አሁንም እየገለጸ የሚገኘው። መሬት -አላባ የሆኑ አርሶ-አደሮችም፤ እንዲሁ በኅብረተሰቡ ስምምነትና ድጋፍ፤ የሚያርሱት መሬት በንብረትነት ማግኘት የዜግነት መብታቸው በመሆኑ፤ በህግ የተረጋገጠላቸው እንዲሆን አጥብቆ ሲታገል የቆየው።

የየካቲቱ 1966 ዓም አብዮት ካነሳቸው ሕዝባዊ ጥያቄዎች መካከል፤ የአርሶ አደሩ የመሬት ጥያቄ (መሬት ለአራሹ) ግንባር ቀደም መፈክር እንደነበረ ታሪክ መዝግቦታል ። ከ42 ዓመት በኋላ ይህ ጥያቄ አሁንም አልተመለሰም። በተወሰነ የታሪክ ወቅት ከሥልጣን በተቆናጠጡ ክፍሎች የገጠር መሬትን በሕዝብ ሥም በነሱ ሙሉ ቁጥጥር ሥር ማድረግም ከተመክሮ ለመገንዘብ እንደሚቻለውም የአርሶአደሩን ጥያቄና ፍላጎት ሊመልስ አይቻለውም፤ መፍትሄ ሊሆንም አይችልም። በመሆኑም የመሬት ጥያቄ አግባብነት ባለው ሁኔታ እስካልተመለሰ ድረስ ደግሞ ኅያው ሆኖ ይቀጥላል። የመሬት ጥያቄም ሆነ ሌሎች ሕዝባዊ ጥያቄዎች መነሻና መድረሻቸው ከዴሞክራሲ ጥያቄና ከነፃነት መብት መከበር ጋር በጥብቅ የተያያዘ ነው። በሀገራችን የዴሞክራሲና የነፃነት ጥያቄዎች አሁንም መሠረታዊና ህያው ናቸው። በጎሳ ልዩነት ላይ በተመሰረተ ፖሊሲ በምትማቅቀው ኢትዮጵያ፤ ብሎም፤ የዴሞክራሲ ጭላንጭል እንኳ በማይታይበት ሀገር፤ የአርሶ አደሩን የመሬት ጥያቄ በተለይ ገንጥሎ ማየት አይቻልም። በኢትዮጵያ የመሬት ጥያቄን ለመመለስ እንዲቻል ተብሎ፤ የሥርዓት ለውጥ ማስፈለጉ፤ አንገብጋቢ ነበር። እናም የዐጼው ሥርዓት መለወጡ አይቀሬ ነበር ። ስለሆነም ሥርዓቱ በሕዝባዊ አመፅ ተገረሰ፤ ተለወጠ። ለዚህም ነው ዛሬም እንደ ትላንቱ፤ የኢትዮጵያን ሁለንተናዊ ችግሮች ለአንዴና ለመጨረሻው ለማስወገድ የወያኔን ዘረኛ አገዛዝ ከነግሳንግሱ መለወጥ ግዴታና አንገብጋቢ ሆኖ የሚገኘው።

ውስብስብነቱ፤ በአያሌ ጥልፍልፍ ሀብሎች የተያያዘው የሀገራችን ሕዝብ ኅላዌ፤ በየፈርጁ እየታየ ሊፈታ የሚችልበት መፍትሄ ካልተገኘለት፤ ከዋናው ከተማ ላይ ቁጭ ተብሎ የሚታወጀው አዋጅ ብቻውን ችግሩን አይፈታውም። የሀገራችን አርሶ አደሮች መሠረታዊ ጥያቄዎች እስካሁን ድረስ መሠረታዊ መፍትሄ አላገኙም። ይኸም በመሆኑ፤ የአርሶ አደሩ ችግር አልተቃለለም። የገጠሩ ነዋሪም ከመካከለኛው ዘመን ያልተሻለ ህይወት ይመራል። ከዓመት እስከ ዓመት ቢያርስም እንኳን ቤተሰቡንና እራሱን በበቂ ሊመግብ አልተቻለውም። የጭስኛና- ገባር ሥርዓት መወገድ በአውጅ ተሻረ ቢባልም፤ የመሬት ይዞታው ባለቤትነት ከፈውዳል መሬት ከበርቴዎች ከነበረው ወደ መንግሥት ባለቤትና ይዞታ ነው የተለወጠው። የጉልቻ መለዋወጥ እንደሚባለው የጌታ መዘዋወር፤ የአርሶ አደሩን ጥያቄ ሊመልሰው እንዳልቻለ ግልጽ ነው። አይችልምም። አርሶ አደሩ የራሱን መሬት በባለቤትነት መያዙን አረጋግጦ፤ የራሱን ምርት በራሱ ፋላጎትና ውሳኔ ገበያ እያወጣ፤ በኢኮኖሚ ህግ መሠረት፤ በአቅርቦትና - በፍላጎት ዝምድና እየተጠቀመ ካልተጠቀመ፤ መሬትን በመንግስት ስም መቀራመት ከችግሩ አያወጣውም። ከመሬት ተጠማኝነትም ነጻ

ሊያደርገው አይችልም። በወያኔ አገዛዝ አስጠማኝነት፤ በአርሶ አደሩ ተጠማኝነት ሆኖ የሚተዳደር ገበሬ ኑሮው፤ በርስተ-ጉልት ይዞታ ስር ከነበረው የፊውዳል ሥርዓት አገዛዝ እምብዛም አልተለወጠም ።

ከዚህ ሁሉ ያልተቋረጠ በደልና ስቃይ መገላገያህ ቀጥተኛ መንገድ አንድና አንድ ብቻ ነው። ይኸውም በጫንቃህ ላይ የተጫነብህን፤ እራሱን የሰየመብህን የወያኔ አገዛዝ አሽቀንጥሮ መጣል ነው። ይህን ማድረግ እንዲያስችልህ ደግሞ እምቢ ብለህ በማመጽ መነሳትን ይጠይቃል። አመጽህን የተሳካ ለማድረግ፤ ይህን የማድረግ አቅም/ጉልበት ይኖርህ ዘንድ መደራጀትህና ባንድ ላይ ማበርህ የግድ ነው። አያቶችህ ድንበር ጥሰው የመጡ ወራሪዎችን ያንበረከኩት በሚስጥር በመቧደን፤ እምቢኝ አልገዛም ብለው በመሸፈት እንደሆነ የምታውቀው ነው።

ዛሬም ተነስ፤ በቃኝን ልበስ፤ አጋርህ ከሆነው የኅብረተሰብ ክፍል ጋር ሁሉ አብር። ባመቸህ መንገድ ሁሉ ተደራጅተህ እምቢታህን፤ ትግልህን አቀናጅ። በቤትህ፤ በቀየህ፤ ባካባቢህ ልብ ለልብ ከምትገናኘው ጋር ሁሉ የጭቆናው ዘመን የሚያከትምበትን ምክር። ሥርየት ካለ ደም አልመጣምና ነጻነትንም ካለ መስዋዕትነት አይወጁም።

ኢሕአፓ ከዚህ ቀደም በቀጥታም ይሁን በተዘዋዋሪ የመገናኘት ዕድሉ በገጠመህ ቦታ ሁሉ አብሮህ ከጎንህ ተሰልፏል። በይፋም ይሁን በኅቡዕ ጭምር አደራጅቶ ሊያታግልህ የበኩልን አስተዋጾ አድርጓል። አሁንም እንደትላንቱ ኢሕአፓ ቃል የሚገባልህ፤ ላንዴና ለመጨረሻ ጊዜ የጭቆናው ዘመን እንዲያከትም፤ ካንተ ጋር እጅ ለእጅ ተያይዞ ከጎንህ በመሰለፍ የሚጠየቀውን መስዋዕትነት ሁሉ እንደሚከፍል ነው። ኢሕአፓ ዛሬም "መሬት ለአራሹ" ይሁን ይላል።

ኢሕአፓ ምንጊዜም የአርሶ አደሩና ባጠቃላይ የሠርቶ አደሩ ነው!

አርሶ አደሩ የነፃነቱና የሀገሩ(የመሬቱ) ባለቤትነቱ በትግሉ ይረጋገጣል!!

የአርሶ አደሩና ባጠቃላይ የሠርቶ አደሩ ትግል ያቸንፋል